

ሰንበት ዘመጸጉዕ

3 ታሕሣሥ 2014 ዓ. ም. 12/12/2021)

ደቂ ብርሃን ምዃን

መዝሙር: ይቤሉ እስራኤል ኢርኢነ ወኢሰማዕነ... እስራኤላውያን ብዕዉሩ ዝተወልደ እሞ ብመዓልቲ ሰንበት ዝረአየ ርኢናን ሰሚዕናን አይንፈልጥን። ካብ እግዚአብሔር እንተ ዘይከውን ነዚ አይምገበረን፤ ብዛዕባ ዘሕወየካ እንታይ ትብል፤ ዘሕወየኒ ካብዚ ዝኸፍኣኣ ከይረኽበካ ንኻልእ ከይትነግር በለኒ ይብል።

ንባባት: ኤፈ. 5:8-14፤ 1ዮሐ: 5:11-ፍ፤ ግ.ሐ. 4:14-22፤ ዮሐ. 9:13-25።

ሰብከት: ደቂቀ እጻለ እመሕያው እስከ ማእዜኑ ታከብዱ ልበክሙ ለምንት ታፈቅሩ ከንቶ ወተሓሱ ሐሰተ፤ አእምሩ ከመ ተሰብሓ እግዚአብሔር በጽድቁ። አቱም ደቂ ሰብ ንኸብረይ ክሳብ መኣስ ኢኹም እትሕስርዎ ክሳብ ምኣስ ኢኹም ንኸንቱነት እትፈትዉን ንሓሶት እትሰዕቡን መዝ.4:2።

ናይ ሎሚ ሰንበት ዘመጸጉዕ ተባሂሉ ይፍለጥ። መጸጉዕ ኣብ ጊዜ ኢየሱስ ሓደ ካብቶም ንደቂ ሰብ ዘሳቑዩ ሕማቕ ሕማም ኮይኑ ዝኸፍኣኣ ኸአ ነዚ ሕማም ዝሓመመ ስቓይ ከይ አኽሎ ካብ ሰብ ተፈልዮ ኣብ ሰብ ዘይነብሮ ኣብ በረኻ ኣብ ብዓቲ ካብ ሰብ ርሒቑ ከምዝነብር ዝገብር ሕማም ሥጋዊ ስቓይ ጥራሕ ዘይኮነ ስነ ኣእምራውን ሞራላውን ስቓይ እውን ዘለዎ እዩ። ነዚ ሕማም ዝሓመመ ብማዕዶ ሰብ ክርኢ እንከሎ ዓው ኢሉ መጸጉዕ እየ እናበለ ክሃድም ኣለዎ ቆልዑት ኣእማን ይድርብዩሉ፤ ብሓቂ ዘስቅቕ ሕማም እዩ ነሩ።

እዚ ሥጋዊ ሕማም ኣምሳል ናይ እቲ መንፈሳዊ ሕማም ኣብዚ እዋን ክነጽሓሉ ዝግብኣና እዩ። መንፈሳዊ መጸጉዕ ካብ ሰብን ኣምላኽን ፈልዮ ንኖት ይገብረና፤ ስለዚ ኣብዚ እዋን ካብ ሓሚምናዮ ዘሎና መጸጉዕ ወጺእና ንኢየሱስ ኣሕውየኒ ክንብሎ ይግብኣና።

ኣብ ወንጌል ዮሐንስ ኢየሱስ ብመገዲ ክሓልፍ እንከሎ ንዝርአዮ ንሓደ ዕዉር ከምዘሕወየ የዘንትወልና። ናይ እቲ ታሪኽ ኅብለል እቲ ብዕዉሩ ዝተወልደ፤ ክርኢ ዘይክእል ዝነበረ እዩ። ካብ ዑረቱ ምስ ሓወየ እቶም መራሕቲ ሃይማኖት ክርእይዎ ዘይክኣሉ ንሱ ንኢየሱስ ከም ኅይትኡ ክርእዮ ጀሚሩ።

ሓዋርያት መምህር እዚ ሰብ እዚ ዕዉር ኮይኑ ኺውለድሲ መን እዩ ዝበደለ ንሱ ድዩ ወይስ ወለዱ እናበሉ ሓቲቶም። ኣብ ጊዜ ኢየሱስ ብዙሓት ዝርድእዎ ዝነበሩ ብሰንኪ ኃጢአት ሰብ ዝኾነ ሕማም ወይ መቕጻዕቲ ካብ ወለዲ ናብ ውሉድ ወይ እውን ብሰንኪ ሓደ ሰብ ካልእ ሰብ ስቓይ ከም ዝወርዶ እዩ። ወለዲ ዝበደልዎ ውሉድ ይፈድዮ። ኣብ ባህልና ነዚ ዝመሳሰል ኣሎ ወለድና ወይ ኣሕዋትና ዝገበርዎ ንሕና ንፈዲ ወይ ንቕጽዓሉ። ንኣብነት ጋር ምኽፋል። ኣብ ሓደ እዋን ኢየሱስ ኣብ ገሃ እንከሎ ብላዕሊ ናሕሲ ዘውረድዎ ሰብ ከሕውዮ እንከሎ ዝበሎ ኃጢአትካ ተሓዲጉልካ እዩ ኢልዎ እዚ ኸአ ብሰንኪ ኃጢአት ሕማም ከምዝወርድ ንርኢ። ኣብዚ ግን ኢየሱስ “ናይ እዚ ሰብ ብዕዉሩ ምውላድ ብኃጢአቱ ወይ ብኃጢአት ወለዱ” ከምዘይኮነ ነገርዎም። ብዕዉሩ ዝተወልደ ግብሪ ኣምላኽ ኣብኡ ምእንቲ ኺግሃድ ደኣ እዩ እምበር ንሱ ኾነ

ወለዱ አይበደሉን ኢልዎም። እዚ ተአምራት ካብቶም ሸውዓተ ተአምራታት ኢየሱስ ዝገበሮም ኣብ ወንጌል ዮሐንስ እንረኽቦም ሓደ እዩ።

ኣብ ብሉይ ኪዳን ሰዶም ጎመራን ብሰንኪ ኃጢአቶም ከም ዝጠፍኡ ከምኡ ኣብ ገለ ታሪኽ ወለዲ ወይ እውን ውሉድ ብዝገበሮም ወለዲ ከም ዝቐጽዑ ነንብብ። ኣብዚ ናይ እዚ ዕዉር ግን ከምኡ አይኮነን። ግን ክንሓስበሉ ዘሎና ናይ ሓደ ሰብ ኃጢአት ኣብ ዓለምና ቅጽዓት ከምጽኡልና ከም ዝኸእል ክንፈልጥ ኣሎና። ከምቲ ጽቡቕ ናይ ሰባት ጥቕሚ ዘልኦ ኃጢአት ናይ ገለ ሰባት ከኣ ጉድኣት ኣልኦ ስለዚ ብሰንኪ ኃጢአትና ሰባት ከይሳቐዩ ንሓቂ ንፍቕሪ ንፍትሒ ንሰላም ከይንዘርግ ክንጥንቀቕ ይግብኣና።

ብርሃን ዘምጽኦ ሕይወት፡

ኣብዚ ብዝያዳ ዝጸቕጠሉ እቲ ሰብ ብዕዉሩ ከም ዝተወልደ እዩ። ከምዝርኢ ምግባሩ ኣብ ሓዲስ ሕይወት ክርኢ ዝኸእለሉ ሕይወት ምእታው እዩ። ኣብ ሓዲስ ዓለም ናይ ብርሃን ምእታው እዩ። ንኢየሱስ ዘይምፍላጥ ኣብ ዑረትን ኣብ ጸልማትን እዩ ዘንብር። እዚ ፍጻሜ ነቲ ኢየሱስ “ኣነ ብርሃን ዓለም እየ” ዝበሎ መግለጺ እዩ።

ዮሐንስ ወንጌላዊ ዕሙቕ ዝበለ ርድኢት ምእንቲ ክህልወና ኢሉ ኣብቲ ታሪኽ ምጅማር እቲ ሰብአይ ዕዉር ክርኢ ይኸእል። ለማናይ፣ ድኻ ሓንቲ ዘይብሉ፣ ጓና፣ ወላ ሓደ ዝቕበሎ ዘይብሉ ከም ዝነበረ፣ ኣብ መጨረሻ ክርኢ ምስ ከኣለ ረድኢ ክርስቶስ ከምዝኾነ ይነግረና። ከም ኣበሃህላ ወንጌል ሰብ ንኢየሱስ ኣሚኑ እንተ ኸኢሉ ውጽኢቱ ርኢኻ ምርኣይ እዩ። ሓንሳብ ንኢየሱስ ክንርእዮ ምስ ከኣልና ካብኡ ክንፍለ ዘይክኣል እዩ። ኣብ መጀመርያ ዕዉርን ኣብ ጸልማት ዝነበር እዩ ነሩ፣ ኣብ መጨረሻ ግን ኣብ ብርሃን እዩ ነሩ ምኽንያቱ ኢየሱስ ብርሃን ዓለም እዩ።

ሎሚ ዘድልየና ዘሎ ንኢየሱስ ርእየን ዝኸእላ ኣዲንቲ ክህልዎና እዩ። እቲ ዕዉር ክርኢ ምስ ጀመረ መጀመርያ ንኢየሱስ እዩ ኣለልዩ። ሰባት ብድንቁርና እንተ ተመርሑ ንዝርኣ ክርእዩ ከምዘይ ክእሉ ሕያው መስካሪ ኮይኑ። ርእዩ ሰለ ዝኸኣለ መምህር ኮይኑ። ነቲ ዝርእዮ ክነግር ጀሚሩ።

ጥፍጣፍን ጭቃን፡

ኢየሱስ ነቲ ዕዉር ከምዝርኢ ገርዎ። ነዚ ክገብር እንከሎ ጥፍጣፍን ጭቃን ተጠቂሙ፣ በቲ እዋን ሰባት ጥፍጣፍ ከሕዊ ከምዝኸእል ይኣምኑ ነሮም ሓቂ ኸኣ እዩ። ኣብዚ እዋን ጥፍጣፍና ጸረ ባዮቲክ ከምዘለዎ ይፍለጥ፣ በዚ ምኽንያት እዮም ኣኸላባትን ካልኦት እንስሳን ኣቕሓሎም ዝልሕሱ። ኣምላኽ ነቲ ቀዳማይ ሰብ ክፈጥር እንከሎ ጭቃ ተጠቂሙ፣ ኣብዚ ኸኣ እዚ ሰብ ሓዲስ ፍጥረት ኮይኑ፣ ኢየሱስ ሓዲስ ፍጥረት ክገብሮ ምስ ደለየ ጭቃ ተጠቂሙ። ቅ. ጳውሎስ ነቶም ዝተጠምቁ ሓደስቲ ፍጥረት ይብሎም። ካልእ ኢየሱስ ዝበሎ ነቲ ዝሓወየ ዕዉር ኣብ ሩባ ሰሎሆም ከይዱ ክሕጸብ ነጊርዎ እዚ ኸኣ ናይ ጥምቀቱ ምልክት እዩ። ኣብ ጥምቀት ካብ ኃጢአትና ንነጽሕ ጽሩያት ሓደስቲ ፍጥረት ንኸውን።

እዚ እቲ እንፈልጦ ድዩ ወይስ ካልእ ሰብ፡

ዓይነ ሰዉር ዝነበረ ክርኢ ምስ ጀመረ ኣዕርኹቱን ጎረባብቱን ንሱድዩ ካልእ እናበሉ ክሓቱን ክግረሙን ጀሚሮም ጨሪሾም ከለልይዎ ኣይክኣሉን። **ብሓቂ ንሱ ድዩ?** እቲ እንፈልጦ ለማናይ ዕዉር እዩ ነሩ እዚ ግን ይርኢ ኣሎ ተበሃሃሉ። ጸጋ ኣምላኽ ዝተቐበለ ብኃጢአቱ ዝተነሰሐ፣ ኣብ

አምላክ ዝተመልሰ ሓዲስ ሰብ እዩ ዝኸውን። ንኹሎም ምስጢራት ብግቡእ እንተ ተቐበልናዮም ከምዚ ዕዉር ዝነበረ ጨሪሽና ኢና እንልወጥ። ምናልባት ገለ ሰባት “ከምቲ ዝነበርካዮ/ክዮ የሎኻን፣ ድሕሪ ጥምቀትካን ድሕሪ ንስሓኻን ጨሪሽካ ካልእ ሰብ ኮንካ ክብሉና ይኸእሉ። ብሓቂ ክርአ እንከሎ ኸአ ከምኡ እዮም ክብሉ ዘለዎም።

ኣብ አምላክ ዝአመነ ክቕየር ከንጸባርቕ ግድን እዩ። ሎሚ ንሕና እውን ሰባት ኣባና ዝርአ ጸጋ አምላክ ከምዝርእዩ ክንገብር ኣሎና። ክንሕደስ ኣሎና። ጠባይና ግብርና ኩሉ ክሕደስ እንተ ተኻእለ ሽው ሰባት ኣባና ለውጢ ክርእዩ እዮም።

ሕጊ/ስርዓት ዘይምሕላው፡

እቶም ጎረባብትን ነቲ ዕዉር ዝፈልጥዎ በቲ ዝርአይዎ ክዓግቡ ስለ ዘይከአሉ ኣብ ፈሪሳውያን አምጺአዎ። ንሳቶም ንሓቂ ዝፈልጡን ናይ ሕጊን ስርዓትን ሓለፍቲ ስለ ዝኾኑ ነዚ ጸጋ አምላክ ዝተዓደለ ሰብ ኣብአም ኣቕሪቦም። ኣብ ገለ እዋን ሰባት ዘምጸእናዮ መንፈሳዊ ለውጢ ክአምኑ ስለ ዘይክእሉ ከዋርዱና ከናሽዉና ይኸእሉ እዮም እንተ ኾነ ነቲ አምላክ ዝገበረልና ጸጋ ጥራሕ ክንርኢ ኣሎና።

ኢየሱስ ነቲ ዕዉር ብሰንበት ስለ ዘሕወዮን ከምኡ እቲ ዝተጠቐመሉ ኩሉ ሕጊ ዘፍረሰ ኮይኑ ስለ ዝተረድአም እዚ ኢየሱስ ዝብሃል ብሓቂ ካብ አምላክ እንተ ዝኸውን ሕጊ ኣይመፍረሰን ስለዚ ካብ አምላክ ኣይኮነን ኢሎም። ግን ኃጢአተኛ እንተ ዝኸውን ከአ ነዚ ተአምራት ክገብር ኣይምኽአለን። ኃጢአተኛታት ግብሪ አምላክ ክገብሩ ኣይክእሉን እዮም። እዚ ኣብ መንጎ እቶም ፈሪሳውያን ፍልልይ ፈጢሩ ምኽንያቱ ነቲ ዝፈልጥዎን ዝአምንዎን ተኸቲሎም ክፈርዱ ኣይከአሉን። በዚ ምኽንያት ነቲ ዕዉር ክሓትዎ ግድን ኮይንዎም። ንሱ ኸአ ነቲ ኢየሱስ ዝገበረሉ ኩሉ ከምብሓዲስ ክነግሮም ጀሚሩ። ንእኡ እቲ መልሲ ቀሊል እዩ ኢየሱስ “ነቢ እዩ”። ሰንበት ወይ ዘይሰንበት ኣይ ኮነን እቲ ነገር ኢየሱስ ዝገበሮ ኩሉ ካብ አምላክ ዝኾነ እዩ ዝገብሮ። **ኃጢአተኛ ዝኾነ ሰብ ነዚ ከመይ ኢሉ ክገብር ይኸእል።** እቶም ፈሪሳውያን ግን ነቲ እቲ ዕዉር ዝበሎም ሓቂ ክቕበልዎ ኣይከአሉን። ንሓሳቡ እንተ ተቐበሉ ንኢየሱስን ንትምህርቱን ክቕበልዎ እዮም። እቲ ሰብ ዕዉር ከምዝነበረ እውን ክአምኑ ኣይደልዩን።

ሰብ ልቡ ምስ ዓጻወ ነቲ ኣብ ቅድሚኡ ዝርእዮ ዘሎ ጸጋ አምላክ ክኸሕድ ኣየጸግሞን እዩ። ኣብ ሕይወትና ዝገጥመና ነገር እዩ ሰባት ክኸሕዱ ክጠልሙ ክንደይ ዘይርኣና ስለዚ ሓቂ ርኢና ክንክእል ኣብ ኢየሱስ ክንአምን ክንቀርብ ኣሎና። ኣብ ቅድመይ ዘሎ ሓቂ ርእየ ክኸእል ሓግዘኒ ዝብል ጸሎ ኩሉ ጊዜ ክንደግሞ ይግብኣና።

ካብ ጸገም ምርሓቕ፡

ፈሪሳውያን ነቲ ጉዳይ ክአምንዎ ክቕበልዎ ስለ ዘይደለዩ ንወለዲ እቲ ዕዉር ዝነበረ እሞ ዝሓወየ እዚ ወድኹም ድዩ እናበሉ ሓቲቶም። ወለዲ ወደም ዕዉር ከምዝተወልደ ሕጂ ግን ከመይ ኢሉ ከምዝርኢ ዘሎ ንእኡ ሕተትዎ እናበሉ መሊሶም እዚ ዝበሉ ኸአ ኢየሱስ እቲ መስሕ እዩ ኢሉ ንዝአመነ ካብ ቤተ መቐደስ ይሰጉም ስለ ዝነብሩ ፈሪሶም በጽሑ እዩ ንእኡ ሕተትዎ ኢሎም። እዚ ከምዚ ዝአመሰለ ጸገም ኣብ ታሪኽ ብተደጋጋሚ ተፈጺመ እዩ። ብዙሓት ክርስትያን ብምጂኖም ጥራሕ ዝተፈላለየ ጸገም ይወርዶም ነሩ ሕጂ እውን ይወርድ ኣሎ። ስድራ እቲ ወዲ ካብ ዝሰጎጉ ነቲ ነገር እናፈልጡ ከምዘይ ፈለጡ ክኾኑ መሪጸም። ነቲ ነገር ኣብ ወደም ከም ዝምለስ ገረሞ፣ ንሱ ባዕሉ ክምልስ ይኸእል እዩ እኹሉ ሰብ እዩ ኢሎም።

አብ ሕይወትና ፍርሒ ክመልኽ እንከሎ ቀዳማይ ፍሪኡ ክሕደት ወይ ከአ መንጎ መንጎ ዝኾነ መልሲ ምሃብ እዩ። ነገር አምላኽ ሓቂ ምንጋር እዩ። ነቲ እንርእዮ ነቲ እንሰምዖ ነገርና ክንክእል አምላኽ ሕልና ሂቡና ንሓቂ ከይንደፍን አብ ፍርሒ ወይ አብ ጥቕሚ ተመስሪትና ንአምላኽ ቦትኡ ከይንኸልእ ምጥንቃቕ ይሓተና።

መን እዩ እቲ ዕዉር አብዚ፡

እቶም ፈሪሳውያን ነቲ ዕዉር ዝነበረ “እዚ ሰብ እዚ ኃጢአተኛ እዩ ነዚ ነገር ክገብር አይክእልን እዩ” ኢሎም። ንሱ ግን አብቲ ዝአምኖ ነገር ጸኒዑ አነ እዚ ሰብ ኃጢአተኛ ይኹን ጻድቕ አይፈልጥን እዩ አነ ዝፈልግ ዕዉር ነረ ከም ዝርኢ ከምዝገበረኒ እዩ ዝፈልጥ ኢልዎም። ከም ብሓዲስ እንታይ ገሩልካ ኢሎም፤ ሽዑ ብምግራም ነገርኩም ክትአምኑኒ አይ ከአልኩምን አርድእቱዶ ክትኮኑ ትደልዩ አሎኹም ኢኹም ኢልዎም።

ካብዚ ንድሓር ከሳጉግዎ ጀሚሮም ንስኻ ኢኻ ረድኡ ንሕና አርድእቲ ሙሴ ኢና ኢሎም እዚ ሰብ ካበይ ከምዝመጸ አይንፈልጥን ኢና። እዚ ግን ንሓቂ ክቐብሩ ከይአምኑ ምስደለዩ ዝበልዎ እዩ። ኢየሱስ ካብ አምላኽ እንተ ዘይከውን ነዚ ክገብር አይምኽአለን። ነቲ ዕዉር ንስኻ ብኃጢአት ተወሊድካ ንአና ክትምህር ኪድ እናበሉ ካብ ቤተ መቐደስ ሰጉሳም። እዚ ናይ ብዙሓት አይሁድ ዝነበሩ እሞ አብ ክርስትና ዝአመኑ ዘሕለፍዎ ተመክሮ እዩ። አብ ዳሕረዎት ዘመናት ብዙሓት ካልኣት ክርስትያን ካብ ቤተ ሰቦም ካብ ዝፈትውዎም ብሰንኪ እምነቶም ዝወርዶም ዝነበረ ተነጽሎ እዩ ዝገልጽ።

ኢየሱስ እቲ ሰብአይ በይሁድ ከም ዝተሰጋ ሰሚዑ ደልዩ አብ ከባቢ ቤተ መቐደስ ይረኽቦ እሞ “ብወዲ ሰብዶ ትአምን ኢኻ” እናበለ ሓተቶ። “ጎይታይ ብአኡ ክአምንሲ መን እዩ ንሱ ኢሉ ሓተቶ”። እቲ ሰብአይ ኢየሱስ ድሕሪ እቲ ሓዲስ ፍጥረት ምዃኑ አየለልዮን ነሩ፤ ኢየሱስ እዚ ምላኻ ዝዛረብ ዘሎ ንሱ እዩ በሎ። ንሱ ኸአ ጎይታይ “እአምን እናበለ ሰገደሉ”። ካብኡ ንድሓር ተኸታል ኢየሱስ ኮይኑ። ረድኢ ክርስቶስ ዝብሃል ንኢየሱስ ከም ጎይትኡ ዝፈልጥን ክርእዮ ዝኽእልን እዩ። አነ እቶም ዘይርእዩ ምእንቲ ኸርእዩ እቶም ዝርእዩ ኸአ ምእንቲ ኸዎሩ ኢለ ንፍርዲ እዩ ናብዛ ዓለም እዚአ መጺአ ዘሎኹ እናበለ ገሊጹ ተዛረቦ። ካብቶም አብኡ ዝነበሩ ፈሪሳውያን ንሕና ዕዉራት ምዃና ዲና እናበሉ ሓቲቶም፤ ኢየሱስ ከአ “ዕዉራት እንተ ትኹስ (ከምዚ ሰብ) ኃጢአት አይምኹኩምን ነሩ ሕጂ ግና ንርኢ ኢና ትብሉ አሎኹም ስለዚ ኃጢአትኩም አባኹም ይነብር አሎ” ኢልዎም።

አብዚ ሰባት አብ ክልተ ከም ዝምቀሉ ንርኢ። ፩ያ ከምቲ ዕዉር ንትምህርቲ ኢየሱስ ዝቐበሉ መጓሰ አባግዑ ዝኹኑ፤ እቶም ፪ይ ከአ ከም ፈሪሳውያን ምእማን ዝአብዩ ክፍሊ ምስ ኢየሱስ ዘይብሎም። አብ ወንጌል ዮሐንስ ነዚ ታሪኽ ምስ ነገረ ብዛዕባ ሕያዋይ ጓሳ ዝብል ምዕራፍ ይጅምር። እቶም ኃጢአት ዝገብሩ፤ ምስማዕ ዝአብዩ፤ እቶም ዕቡያት፤ ንሶም እዮም እቶም ናይ ብሓቂ ዕዉራት ዝብሃሉ። እቶም ፈሪሳውያን ዝርእዩ ዝመስሎም ዝነበሩ ንሶም እዮም እቶም ናይ ብሓቂ ኃጢአተኛታት፤ እቲ ብዕዉሩ ዝተወልደ ንኢየሱስ ክአምን ዝኽእል ግን ናይ ብሓቂ ክርኢ ጀሚሩ።

አብዚ ምስ ጥምቀት ክርስትና ዝተሓሓዝ ነገራት ንርእዮሉ፤ ከምቲ እቲ ዕዉር ዝተጓዕዞ ጉዕዞ እምነት አብ ጥምቀት ንኢየሱስ ክንርኢ፤ ክነለለን ክንክተሎን ንጅምር። ንዝተጠመቐና እውን መልእኽቲ አልእ ማለት ንኢየሱስ ርኢና ክንክእል ንወንጌል ከአ ብጽሩይ ሰሚዕና ክንክእል አሎና። ከምቲ ቅዱስ ጳውሎስ ዝበሎ “ቀደም አብ ጸልማት ኔርኩም ኢኹም ሕጂ ግና ብጎይታ አብ ብርሃን ኢኹም ዘሎኹም፤ እምብአር ከም ደቂ ብርሃን ኬንኩም ንበሩ፤ ከመይ ፍረ ብርሃን

ሠናይን ጽድቅን ሓቅን ዘበለ ነገር ኩሉ እዩ” (ኤፈ 5:89)። አብዚ ጳውሎስ ዝብለና ዘሎ አብ ገለ እዋን ንሕና እውን ከምዚ ዕዉር አብ ጸልማትን ዝዕንቅፍ ነገራትን ንነብር ዝነበርና ክንህሉ ይክአል እዩ። እንተ ኹን ሕጂ አብ ብርሃን ወንጌል ሓዲስ ኪዳን ኢና እንነብር ዘሎና። እዚ አባና ዘሎ ብርሃን አብቲ እንነብሮ ሕይወትን አብቲ ምስ ካልኦት ዘሎና ርክብን ክርአ ይክአል። ሕይወትና አብኡ ጸልማት ዘይርከቦ ብሩህ ሕቡእ ጠባያት ካልኦት እንተ ረአይዎ ዘሕፍር ዘይብሉ ክኸውን ይግባእ።

እምብአር ሎሚ ንነፍስወከፍና ዓይኒ ሕልናና ብዝኸነ ምኽንያት ተሸፊኑ ዓዊሩ ከይህሉ እንምርምረሉ ወይ እውን አብ ቅድሚ ኣምላኽ ቀሪብና ክርኢ እደሊ ኣሎኹ እንብለሉ እዋን እዩ። አብ ልደት ክርስቶስ ገጽና ንጉዓዝ ኣሎና ምስጢር ትስብእቲ ክርስቶስ ርኢና ክንክእል እዋ ክንሕደስ ንለምኖ። አብ መንበር ንስሓ ኣቲና ኃጢአትና ንተሓጸብ ሽዑ ንፍቕሪ ክርስቶስን ንኹሉ ንሱ ዝህበና ጸጋ ርኢና ክንክእል ኢና ነዚ የኸእልና።

አባ ንጉሠ ፍሥሓ